

NATIONAL NEWS BULLETIN (ODIA)

30th March - 2025

Morning Bulletin : 7.15 a.m.

ଆକାଶବାଣୀ.....

ସମ୍ବାଦ ପଢ଼ୁଛନ୍ତି.....

ସତ୍ୟବ୍ରତ ବେହୁରା

ମୁଖ୍ୟ ସମ୍ବାଦ

- ଆଗାମୀ ପିଢ଼ିକୁ ଏକ ସ୍ୱଚ୍ଛ ପରିବେଶ ଯୋଗାଇଦେବା ଆମର ନୈତିକ ଦାୟିତ୍ୱ ବୋଲି କହିଛନ୍ତି ରାଷ୍ଟ୍ରପତି ଦ୍ରୌପଦୀ ମୁର୍ମୁ ।
- ମହାରାଷ୍ଟ୍ର ଓ ଛତିଶଗଡ଼ରେ ଆଜି ବିଭିନ୍ନ ପ୍ରକଣ୍ଠର ଉଦ୍‌ଘାଟନ ଓ ଶିଳାନିଧାନ କରିବେ ପ୍ରଧାନମନ୍ତ୍ରୀ ।
- ମାସିକ୍ ରେଡ଼ିଓ କାର୍ଯ୍ୟକ୍ରମ ମନ୍ କୀ ବାଚ୍ ର ୧୨୦ତମ ସଂସ୍କରଣରେ ଆଜି ଦେଶବାସୀଙ୍କୁ ସମ୍ବୋଧନ କରିବେ ପ୍ରଧାନମନ୍ତ୍ରୀ ।
- ଉତ୍କଳ ଦିବସ ଅବସରରେ ଆସନ୍ତା ମଙ୍ଗଳବାର ନୂଆଦିଲ୍ଲୀରେ ଅନୁଷ୍ଠିତ ଓଡ଼ିଶା ଦିବସ ସମାରୋହ ।

ଏବଂ

- ଆଇ.ପି.ଏଲ୍. କ୍ରିକେଟ୍‌ରେ ଆଜି ଅନୁଷ୍ଠିତ ହେବ ଦୁଇଟି ମ୍ୟାଚ୍ ।

ପ୍ରେସିଡେଣ୍ଟ - ଏନ୍.ଜି.ଟି. କନ୍ଫରେନ୍ସ

ପରିବେଶ ପ୍ରତି ସଚେତନ ରହିବା ଏବଂ ଅନୁକୂଳ ମନୋଭାବ ପୋଷଣ ସମ୍ପନ୍ନ ଜୀବନ ଶୈଳୀ ଆପଣାଇବା ଉପରେ ରାଷ୍ଟ୍ରପତି ଦ୍ରୌପଦୀ ମୁର୍ମୁ ଗୁରୁତ୍ଵାରୋପ କରିଛନ୍ତି । ଗତକାଳି ନୂଆଦିଲ୍ଲୀର ବିଜ୍ଞାନ ଭବନଠାରେ ପରିବେଶ ସମ୍ପର୍କିତ ଜାତୀୟ ସମ୍ମିଳନୀ-୨୦୨୫ର ଉଦ୍ଘାଟନ ଅବସରରେ ଶ୍ରୀମତୀ ମୁର୍ମୁ କହିଛନ୍ତି, ଏହି ଜୀବନଶୈଳୀ ଜନସାଧାରଣଙ୍କୁ ସୁରକ୍ଷା ପ୍ରଦାନ କରିବା ସହ ଆଗାମୀ ପିଢ଼ିପାଇଁ କଲ୍ୟାଣକାରୀ ହୋଇପାରିବ । ଜାତୀୟ ଗ୍ରୀନ୍ ଟ୍ରିବ୍ୟୁନାଲ୍‌ଦ୍ଵାରା ପରିବେଶ ସମ୍ପର୍କିତ ଏହି ଦୁଇଦିନିଆ କାର୍ଯ୍ୟକ୍ରମ ଆରମ୍ଭ ହୋଇଛି । ସମସ୍ତଙ୍କର ମିଳିତ ଉଦ୍ୟମ ଏବଂ ନିରନ୍ତର ସଚେତନତାମୂଳକ କାର୍ଯ୍ୟକ୍ରମ ଜରିଆରେ ପରିବେଶ ସୁରକ୍ଷା ସମ୍ଭବପର ହୋଇପାରିବ ବୋଲି ରାଷ୍ଟ୍ରପତି କହିଛନ୍ତି । ଆଗାମୀ ପିଢ଼ିକୁ ଏକ ସ୍ଵଚ୍ଛ ପରିବେଶ ଯୋଗାଇ ଦେବା ଆମର ନୈତିକ ଦାୟିତ୍ଵ ବୋଲି ଶ୍ରୀମତୀ ମୁର୍ମୁ କହିଛନ୍ତି । ସେ କହିଛନ୍ତି, ସ୍ଵଚ୍ଛ ପରିବେଶ ଏବଂ ଆଧୁନିକ ବିକାଶ ମଧ୍ୟରେ ସନ୍ତୁଳନ ବଜାୟ ରଖି କାର୍ଯ୍ୟ କରିବା ସମସ୍ତଙ୍କପାଇଁ ଏକ ସୁଯୋଗ ଓ ଆହ୍ଵାନ ।

Voice :.....

ପି.ଏମ୍. - ମହାରାଷ୍ଟ୍ର

ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ ଆଜି ମହାରାଷ୍ଟ୍ର ଓ ଛତିଶଗଡ଼ ଗସ୍ତରେ ଯିବେ । ସକାଳେ ପ୍ରଧାନମନ୍ତ୍ରୀ ମହାରାଷ୍ଟ୍ରର ନାଗପୁରରେ ପହଞ୍ଚିବେ । ଶ୍ରୀ ମୋଦି ନାଗପୁରରେ ସ୍ମୃତି ମନ୍ଦିର ଦର୍ଶନ କରିବ ସହ ରାଷ୍ଟ୍ରୀୟ ସ୍ୱୟଂ ସେବକ ସଂଘର ପ୍ରାଣ ପ୍ରତିଷ୍ଠାତା ଡକ୍ଟର କେଶବ ହେରଡେଫ୍ଡାର୍ ଏବଂ ଗୁରୁଜୀ ଭାବେ ପରିଚିତ ମାଧବ ରାଓ ଗୋଲ୍ଡ଼ାକରଙ୍କୁ ଶ୍ରଦ୍ଧାଞ୍ଜଳି ଅର୍ପଣ କରିବେ । ପରେ ପ୍ରଧାନମନ୍ତ୍ରୀ ଦୀକ୍ଷାଭୂମି ଗସ୍ତ କରି ଡକ୍ଟର ବି.ଆର୍. ଆମ୍ବେଦକରଙ୍କୁ ଶ୍ରଦ୍ଧାସୁମନ ଅର୍ପଣ କରିବାର କାର୍ଯ୍ୟକ୍ରମ ରହିଛି । ପୂର୍ବାହ୍ନ ୧୦ଟାରେ ଶ୍ରୀ ମୋଦି ନାଗପୁରଠାରେ ମାଧବ ନେତ୍ରାଳୟ ପ୍ରିମିୟମ୍ ସେଣ୍ଟରର ଶିଳାନିର୍ମାଣ କରିବେ ଏବଂ ସେଠାରେ ଏକ ସାଧାରଣ ସଭାକୁ ସମ୍ବୋଧନ କରିବେ । ଶ୍ରୀ ମୋଦୀ ମଧ୍ୟ ଏକ ଟେଷ୍ଟିଂ ରେଞ୍ଜର ଉଦ୍ଘାଟନ କରିବେ ଏବଂ ସୋଲାର ଡିଫେନ୍ସ ଏବଂ ଏରୋସ୍ପେସ୍ ଲିମିଟେଡ୍ର ରନ୍ଢ଼େ ବ୍ୟବସ୍ଥାର ଉଦ୍ଘାଟନ କରିବେ ।

ମହାରାଷ୍ଟ୍ର ଗସ୍ତ ଶେଷ କରି ପ୍ରଧାନମନ୍ତ୍ରୀ ଅପରାହ୍ନ ସାଢ଼େ ୩ଟାରେ ଛତିଶଗଡ଼ର ବିଳାସପୁରଠାରେ ପହଞ୍ଚିବେ । ଶ୍ରୀ ମୋଦି ସେଠାରେ ୩୩ ହଜାର କୋଟିରୁ ଊର୍ଦ୍ଧ୍ୱ ଟଙ୍କାର ବିଭିନ୍ନ ବିକାଶମୂଳକ ପ୍ରକଳ୍ପକୁ ରାଷ୍ଟ୍ର ଉଦ୍ଦେଶ୍ୟରେ ଉତ୍ସର୍ଗ କରିବେ । ପ୍ରଧାନମନ୍ତ୍ରୀ ସେଠାରେ ସାଧାରଣ ଜନତାଙ୍କୁ ମଧ୍ୟ ଉଦ୍‌ବୋଧନ ଦେବାର କାର୍ଯ୍ୟସୂଚୀ ରହିଛି ।

ଛତିଶଗଡ଼ରେ ଶକ୍ତି ଚାହିଦା ପୂରଣ କରିବା ନିମନ୍ତେ ବହୁମୁଖୀ ଶକ୍ତିକେନ୍ଦ୍ର ଓ ପ୍ରକଳ୍ପଗୁଡ଼ିକ କାର୍ଯ୍ୟ କରୁଛି । ବିଶେଷକରି ଛତିଶଗଡ଼ର ଆଦିବାସୀ ଏବଂ ଶିଳ୍ପାଞ୍ଚଳଗୁଡ଼ିକରେ ବହୁମୁଖୀ ରେଳ ଏବଂ ସଡ଼କ ସଂଯୋଗୀକରଣ ପ୍ରକଳ୍ପ ଉପରେ ଧ୍ୟାନ ଦିଆଯାଉଛି । ଅନ୍ୟପକ୍ଷରେ ରାଜ୍ୟରେ ଶିକ୍ଷା ବ୍ୟବସ୍ଥାକୁ ଦୃଢ଼ୀକରଣ କରିବା ଲାଗି ଆଜି ୨୯ଟି ଜିଲ୍ଲାର ୧୩୦ଟି ପି.ଏମ୍.ଶ୍ରୀ ବିଦ୍ୟାଳୟକୁ ପ୍ରଧାନମନ୍ତ୍ରୀ ଉଦ୍‌ଘାଟନ କରିବେ । ଏହାବ୍ୟତୀତ ପ୍ରଧାନମନ୍ତ୍ରୀ ଗ୍ରାମୀଣ ଆବାସ ଯୋଜନାରେ ୩ ଲକ୍ଷ ହିତାଧିକାରୀଙ୍କୁ ଶ୍ରୀ ମୋଦି ବାସଗୃହ ପ୍ରଦାନ କରିବେ ।

ମନ୍ କି ବାତ୍

ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ ଆଜି ପୂର୍ବାହ୍ନ ୧୧ଟା ବେଳେ ଆକାଶବାଣୀର ମନ୍ କି ବାତ୍ କାର୍ଯ୍ୟକ୍ରମରେ ଉଦ୍‌ବୋଧନ ଦେବେ । ଏହା ହେବ ମନ୍ କି ବାତ୍ କାର୍ଯ୍ୟକ୍ରମର ୧୨୦ତମ ସଂସ୍କରଣ । ଏହି କାର୍ଯ୍ୟକ୍ରମ ଆକାଶବାଣୀ ଓ ଦୂରଦର୍ଶନର ସମସ୍ତ ନେଟୱାର୍କ, ଆକାଶବାଣୀ ୱେବସାଇଟ୍ ଓ Newsonair ମୋବାଇଲ୍ App ରେ ଉପଲବ୍ଧ ହେବ । ଏହା ମଧ୍ୟ ଆକାଶବାଣୀ, DD News, PMO ଏବଂ ସୂଚନା ଓ ପ୍ରସାରଣ ମନ୍ତ୍ରାଳୟ ୟୁଟ୍ୟୁବ୍ ଚ୍ୟାନେଲ୍‌ରେ ସିଧା ପ୍ରସାରଣ ହେବ । ହିନ୍ଦୀ ଭାଷାରେ ପ୍ରସାରଣ

ପରେ ଆକାଶବାଣୀରେ ଏହି କାର୍ଯ୍ୟକ୍ରମର ଆଞ୍ଚଳିକ ଭାଷାନ୍ତରଣ ପ୍ରସାରଣ କରାଯିବ । ରାତି ୮ଟାରେ ଆଞ୍ଚଳିକ ଭାଷାନ୍ତରଣର ପୁନଃ ପ୍ରସାରଣ କରାଯିବ ।

ପ୍ରେଜ୍ - ଫେଷ୍ଟିଭାଲ୍ ଗ୍ରିଟିଙ୍ଗ୍ସ୍

ରାଷ୍ଟ୍ରପତି ଦ୍ରୌପଦୀ ମୁର୍ମୁ ତୈତ୍ର ଶୁକ୍ଳାଦି, ଉଗାଡ଼ି, ଗୁଡ଼ି ପଡ଼ବା, ଚେତି ଚାନ୍ଦ, ନବ୍ରେହ ଏବଂ ସଜିବୁ ଚେଇରାଓବା ପର୍ବ ଅବସରରେ ଦେଶବାସୀଙ୍କୁ ଶୁଭେଚ୍ଛା ଜଣାଇଛନ୍ତି । ରାଷ୍ଟ୍ରପତି ତାଙ୍କ ବାର୍ତ୍ତାରେ ଏହିସବୁ ପର୍ବ ଭାରତୀୟ ନବବର୍ଷ ଆରମ୍ଭର ପ୍ରତୀକ ବୋଲି କହିଛନ୍ତି । ସେ କହିଛନ୍ତି, ଭାରତର ସାଂସ୍କୃତିକ ବିବିଧତା ଏବଂ ସାମାଜିକ ବନ୍ଧନ ବ୍ୟବସ୍ଥାକୁ ଯୋଡ଼ିବାରେ ଏହିସବୁ ପର୍ବ ସହାୟକ ହୋଇଥାଏ । ଲୋକମାନେ ଶସ୍ୟ ଅମଳପୂର୍ବକ ଉତ୍ସାହ ଓ ଆନନ୍ଦର ସହ ଏହି ପର୍ବ ପାଳନ କରିବା ସହ ପ୍ରକୃତି ପ୍ରତି କୃତଜ୍ଞତା ଜ୍ଞାପନ କରିଥା'ନ୍ତି । ରାଷ୍ଟ୍ରପତି ଏହି ଅବସରରେ ଜନସାଧାରଣଙ୍କୁ ଏକତା ଏବଂ ସଂହତିକୁ ସୁଦୃଢ଼ କରିବା ଲାଗି ଆହ୍ୱାନ ଦେଇଛନ୍ତି ।

ଓଡ଼ିଶା ଦିବସ - ଦିଲ୍ଲୀ

ଉତ୍କଳ ଦିବସ ଉପଲକ୍ଷେ ନୂଆଦିଲ୍ଲୀର ଜବାହରଲାଲ୍ ନେହେରୁ ଷ୍ଟାଡ଼ିୟମ୍‌ରେ ଆସନ୍ତା ଏପ୍ରିଲ୍ ପହିଲାରେ ଓଡ଼ିଶା ଦିବସ ସମାରୋହ-୨୦୨୪ ଅନୁଷ୍ଠିତ ହେବ । ଏଥିରେ ରାଜ୍ୟ ସ୍ଥାପନା ଦିବସ ପାଳନ ହେବା ସହ ରାଜ୍ୟଗଠନରେ ଅମୂଲ୍ୟ ଅବଦାନ ଦେଇଥିବା ବ୍ୟକ୍ତିତ୍ୱମାନଙ୍କୁ ଶ୍ରଦ୍ଧାଞ୍ଜଳି ଅର୍ପଣ କରାଯିବ । ଏଥିରେ ଓଡ଼ିଶାର କଳା, ସଂସ୍କୃତି, ଐତିହ୍ୟ ଓ ପର୍ଯ୍ୟଟନ ସ୍ଥାନ ପାଇବ । ନୂଆଦିଲ୍ଲୀରେ ଅବସ୍ଥାପିତ ଓଡ଼ିଶାର ମୁଖ୍ୟା ଆବାସିକ କମିଶନର୍ ବିଶାଲ୍ ଗଗନ କହିଛନ୍ତି, ଓଡ଼ିଶା ଦିବସ ସମାରୋହ କାର୍ଯ୍ୟକ୍ରମରେ ରାଜ୍ୟର ସମୃଦ୍ଧ ସାଂସ୍କୃତିକ ଐତିହ୍ୟ ଓ ପରମ୍ପରା ପ୍ରଦର୍ଶନ କରାଯିବ । ୨ ହଜାରରୁ ଅଧିକ ଲୋକ ଏହି କାର୍ଯ୍ୟକ୍ରମରେ ଅଂଶଗ୍ରହଣ କରିବେ । ଏଥିରେ ଓଡ଼ିଶା ମୁଖ୍ୟମନ୍ତ୍ରୀ ମୋହନ ଚରଣ ମାଝୀ, ଦିଲ୍ଲୀ ମୁଖ୍ୟମନ୍ତ୍ରୀ ରେଖା ଗୁପ୍ତା ଏବଂ କେନ୍ଦ୍ରମନ୍ତ୍ରୀଗଣ ଯୋଗଦେବାର କାର୍ଯ୍ୟକ୍ରମ ରହିଛି । ଏହି ଅବସରରେ ହସ୍ତଶିଳ୍ପ ମେଳା ଆୟୋଜନ ହେବ ବୋଲି ଶ୍ରୀ ଗଗନ କହିଛନ୍ତି ।

Voice :.....

ମୋଦି ଭିଜିଟ୍ - ଶ୍ରୀଲଙ୍କା

ଷଷ୍ଠ ବିମ୍ବେକ୍ ସମ୍ମିଳନୀରେ ଯୋଗଦେବା ଲାଗି ପ୍ରଧାନମନ୍ତ୍ରୀ ନରେନ୍ଦ୍ର ମୋଦୀ ଆସନ୍ତାମାସ ୩ ତାରିଖରେ ବ୍ୟାଙ୍କକ୍ ଯିବେ ଏବଂ ସେଠାରୁ ୪ ତାରିଖରେ ଶ୍ରୀଲଙ୍କା ଗସ୍ତରେ ଯିବାର କାର୍ଯ୍ୟସୂଚୀ ରହିଛି । ପ୍ରଧାନମନ୍ତ୍ରୀ ଶ୍ରୀଲଙ୍କା ରାଷ୍ଟ୍ରପତି ଅନୁରା କୁମାରା ଦିଶା ନାୟକଙ୍କ ନିମନ୍ତ୍ରଣକ୍ରମେ ଏହି ଗସ୍ତ କରୁଛନ୍ତି । ଶ୍ରୀଲଙ୍କା ସରକାର ଏବଂ ଶ୍ରୀଲଙ୍କାବାସୀ ପ୍ରଧାନମନ୍ତ୍ରୀ ଶ୍ରୀ ମୋଦିଙ୍କ ଗସ୍ତକୁ ଆଗ୍ରହ ସହକାରେ ଅପେକ୍ଷା କରିଛନ୍ତି । ଏକ କାର୍ଯ୍ୟକ୍ରମରେ ଶ୍ରୀଲଙ୍କା ଉପ-ବୈଦେଶିକ ମନ୍ତ୍ରୀ ଅରୁଣ ହେମାଚନ୍ଦ୍ର କହିଛନ୍ତି, ଭାରତର ପ୍ରଧାନମନ୍ତ୍ରୀଙ୍କୁ ସ୍ୱାଗତ କରିବାପାଇଁ ଶ୍ରୀଲଙ୍କାବାସୀ ଆଗ୍ରହ ଏବଂ ଉତ୍ସାହ ପ୍ରକାଶ କରିଛନ୍ତି । ପ୍ରଧାନମନ୍ତ୍ରୀ ନରେନ୍ଦ୍ର ମୋଦିଙ୍କ ନେତୃତ୍ୱକ୍ରମେ ଭାରତରେ ଯଥେଷ୍ଟ ପ୍ରଗତି ହୋଇପାରିଛି ଏବଂ ବିଶ୍ୱମଞ୍ଚରେ ଏକ ପ୍ରମୁଖ ସ୍ଥାନ ହାସଲ କରିପାରିଛି ବୋଲି ଶ୍ରୀ ହେମାଚନ୍ଦ୍ର କହିଛନ୍ତି । ଶ୍ରୀ ମୋଦି ଶ୍ରୀଲଙ୍କାରେ ୬ ତାରିଖ ପର୍ଯ୍ୟନ୍ତ ବିଭିନ୍ନ କାର୍ଯ୍ୟକ୍ରମରେ ଯୋଗଦେବାର କାର୍ଯ୍ୟସୂଚୀ ରହିଛି ।

ଅପରେସନ୍ ବ୍ରହ୍ମା - ମେଡିକାଲ୍ ଏଡ୍

ଭାରତୀୟ ସେନା ପକ୍ଷରୁ ଭୂମିକମ୍ପ ପ୍ରଭାବିତ ମାଁମାମାରେ ଅପରେସନ୍ ବ୍ରହ୍ମା ଅଧୀନରେ ଜରୁରୀକାଳୀନ ମାନବୀୟ ସହାୟତା ଯୋଗାଇ ଦେବା ଲାଗି ସ୍ୱତନ୍ତ୍ର ଡାକ୍ତରୀ ଦଳ ମୁତୟନ କରିଛି । ପ୍ରତିରକ୍ଷା ମନ୍ତ୍ରଣାଳୟ ପକ୍ଷରୁ ମିଳିଥିବା ସୂଚନା ଅନୁଯାୟୀ ଭୂକମ୍ପ ପ୍ରଭାବିତ ଅଞ୍ଚଳରେ ଶତ୍ରୁଜିତ୍ ବିଗେଡ୍ ମେଡିକାଲ୍ ରେସ୍ପଞ୍ଡର୍ମାନଙ୍କ ଏକ ୧୧୮ ଜଣିଆ ଦଳ ମୁତୟନ କରାଯାଇଛି । ଏହାବ୍ୟତୀତ ଭାରତୀୟ ସେନା ପକ୍ଷରୁ ଆହତମାନଙ୍କ ଆଶୁ ଚିକିତ୍ସା ଲାଗି ୬୦ ଶଯ୍ୟା ବିଶିଷ୍ଟ ଚିକିତ୍ସା କେନ୍ଦ୍ର ସ୍ଥାପନ କରାଯାଇଛି । ଏଥିରେ ଜରୁରୀକାଳୀନ ଅସ୍ତ୍ରୋପଚାର ଏବଂ ଚିକିତ୍ସାସେବା ଯୋଗାଇ ଦିଆଯାଉଛି ।

ଭୂକମ୍ପ ପ୍ରଭାବିତ ମାଁମାମାକୁ ମାନବୀୟ ସହାୟତା ଯୋଗାଇ ଦେବାଲାଗି ଭାରତ ପକ୍ଷରୁ ଗତକାଳିଠାରୁ ଅପରେସନ୍ ବ୍ରହ୍ମା ଆରମ୍ଭ କରାଯାଇଛି । ଏଥିରେ ଆବଶ୍ୟକ ଔଷଧ ସମେତ ୧୫ ଟନ୍ ରିଲିଫ୍ ସାମଗ୍ରୀ ପଠାଯାଇଛି । ୮୦ ସଦସ୍ୟ ବିଶିଷ୍ଟ ଏନ୍.ଡି.ଆର୍.ଏଫ୍.ର ଏକ ଦଳ ବିଭିନ୍ନ ସାମଗ୍ରୀ ସହ ଗତରାତିରେ ମାଁମାମାରେ ପହଞ୍ଚିଛି ।

ନାଇଜେରିଆ - କ୍ଲବ୍

ନାଇଜେରିଆର ଅବୁଜା ଅଞ୍ଚଳରେ ଶିତେ ମୁସ୍ଲିମ୍ ଗ୍ରୁପ୍ ଏବଂ ସେନା ମଧ୍ୟରେ ସଂଘର୍ଷ ଘଟିବା ଫଳରେ ୬ ଜଣଙ୍କର ମୃତ୍ୟୁ ହୋଇଛି । ସେଠାକାର ଜଣେ ପୁଲିସ୍ ଅଧିକାରୀଙ୍କ ସୂଚନା ଅନୁଯାୟୀ ଏହି ସଂଘର୍ଷରେ ଜଣେ ସୁରକ୍ଷା ଅଧିକାରୀ ଓ ଇସ୍ଲାମିକ୍ ମୁଭ୍ମେଣ୍ଟ ଅଫ୍ ନାଇଜେରିଆର ୫ ଜଣ ସଦସ୍ୟଙ୍କ ମୃତ୍ୟୁ ଘଟିଛି । ସୂଚନା ଅନୁଯାୟୀ, ଶିତେ ମୁସ୍ଲିମ୍ ଗ୍ରୁପ୍ ପକ୍ଷରୁ ଇସ୍ରାଏଲ୍ ସହିତ ସଂଘର୍ଷ ନେଇ ଶାନ୍ତି ସ୍ଥାପନ ନିମନ୍ତେ ମାର୍ଚ୍ଚ କରୁଥିବାବେଳେ ଆକ୍ରମଣ କରାଯାଇଥିଲା । ଏହି ଘଟଣାରେ ୧୯ ଜଣଙ୍କୁ ଗିରଫ କରାଯାଇଥିବା ଜଣାପଡ଼ିଛି ।

ଆଇ.ଏମ୍.ଡି. - ଓଡ଼ିଶା

ଓଡ଼ିଶାରେ ଗତ କିଛିଦିନ ହେବ ପ୍ରବଳ ଗ୍ରୀଷ୍ମପ୍ରବାହ ସହ ତାପମାତ୍ରା ୪୦ ଡିଗ୍ରୀ ସେଲ୍ସିୟସ୍ ରୁ ଅଧିକ ରହୁଛି । ଭାରତୀୟ ପାଣିପାଗ ବିଭାଗ ପକ୍ଷରୁ ଆଜି ରାଜ୍ୟର ୬ଟି ଜିଲ୍ଲାକୁ ପ୍ରବଳ ଗ୍ରୀଷ୍ମପ୍ରବାହ ନେଇ ସତର୍କତା ଜାରି କରାଯାଇଛି । ଆସନ୍ତା ୨ ଦିନ ମଧ୍ୟରେ ଦିନ ତାପମାତ୍ରା ୨ ରୁ ୩ ଡିଗ୍ରୀ ବୃଦ୍ଧି ପାଇବା ନେଇ ପାଣିପାଗ ବିଭାଗ ଆକଳନ କରିଛି । ଆଜି ସମ୍ବଲପୁର,

ଝାରସୁଗୁଡ଼ା, ସୁବର୍ଣ୍ଣପୁର, ବୌଦ୍ଧ, ବଲାଙ୍ଗିର ଏବଂ ଅନୁଗୁଳ ଜିଲ୍ଲାକୁ ଗ୍ରୀଷ୍ମପ୍ରବାହ ସତର୍କତା ଜାରି କରାଯାଇଛି । ଗତକାଳି ସମ୍ବଲପୁରରେ ସର୍ବାଧିକ ଦିନ ତାପମାତ୍ରା ୪୨ ଡିଗ୍ରୀ ସେଲ୍‌ସିୟସ୍ ରହିଥିଲା ।

ଆଇ.ପି.ଏଲ୍.

ଆଇ.ପି.ଏଲ୍. କ୍ରିକେଟରେ ଆଜି ଦୁଇଟି ମ୍ୟାଚ୍ ଖେଳାଯିବ । ବିଶାଖାପାଟଣାଠାରେ ପ୍ରଥମ ମ୍ୟାଚ୍‌ରେ ଅପରାହ୍ଣ ସାଢ଼େ ୩ଟାରେ ଦିଲ୍ଲୀ କ୍ୟାପିଟାଲ୍‌ସ୍ ଏବଂ ସନ୍‌ରାଇଜର୍ସ୍ ହାଇଦ୍ରାବାଦ ମଧ୍ୟରେ ମୁକାବିଲା ହେବ । ଗୁଆହାଟୀଠାରେ ଖେଳାଯିବାକୁ ଥିବା ଦ୍ଵିତୀୟ ମ୍ୟାଚ୍‌ରେ ସନ୍ଧ୍ୟା ସାଢ଼େ ୭ଟାରେ ରାଜସ୍ଥାନ ରୟାଲ୍‌ସ୍ ଓ ଚେନ୍ନାଇ ସୁପର୍ କିଙ୍ଗ୍‌ସ୍ ମୁହାଁମୁହିଁ ହେବେ ।

ଗତକାଳି ଅହମ୍ମଦାବାଦର ନରେନ୍ଦ୍ର ମୋଦି ଷ୍ଟାଡ଼ିୟମ୍‌ରେ ଅନୁଷ୍ଠିତ ମ୍ୟାଚ୍‌ରେ ଗୁଜରାଟ୍ ଟାଇଟନ୍‌ସ୍ ୩୬ ରନ୍‌ରେ ମୁମ୍ବାଇ ଇଣ୍ଡିଆନ୍‌ସ୍‌କୁ ପରାସ୍ତ କରିଛି । ପ୍ରଥମେ ବ୍ୟାଟିଂ କରି ନିର୍ଦ୍ଧାରିତ ୨୦ ଓଭର୍‌ରେ ଗୁଜରାଟ୍ ଦଳ ୮ ଡ୍ଵିକେଟ୍ ବିନିମୟରେ ୧୯୬ ରନ୍ ସଂଗ୍ରହ କରିଥିଲା । ସାଇ ସୁଦର୍ଶନ ୪୧ଟି ବଲ୍‌ରେ ୬୩ ରନ୍ ସ୍କୋର୍ କରିଥିବାବେଳେ ମୁମ୍ବାଇ ଇଣ୍ଡିଆନ୍‌ସ୍‌ର ହାର୍ଦ୍ଦିକ ପାଣ୍ଡିୟା ୨ଟି ଡ୍ଵିକେଟ୍ ଅକ୍ରିଆର କରିଥିଲେ । ଏହାର ଜବାବରେ ମୁମ୍ବାଇ

ଇଣ୍ଡିଆନ୍ସ ୨୦ ଓଭରରେ ୬ ଡ୍ରିକେଟ୍ ବିନିମୟରେ ମାତ୍ର ୧୬୦ ରନ୍
ସ୍କୋର କରିବାକୁ ସକ୍ଷମ ହୋଇଥିଲା ।

ଡବ୍ଲ୍ୟୁ.ଟି.ଟି. - ଠକ୍କର

ବିଶ୍ୱ ଟେବୁଲ୍ ଟେନିସ୍ ଷ୍ଟାର କଣ୍ଠେଣ୍ଡର ପ୍ରତିଯୋଗିତାର
ସେମିଫାଇନାଲରେ ପହଞ୍ଚି ପ୍ରଥମ ଭାରତୀୟ ଭାବେ ମାନବ ଠକ୍କର ଇତହାସ
ସୃଷ୍ଟି କରିଛନ୍ତି । ଟେନିସରେ ଅନୁଷ୍ଠିତ ପ୍ରତିଯୋଗିତାରେ ଅଲିମ୍ପିକ୍ ତଥା
ବିଶ୍ୱର ମାନ୍ୟତା ପ୍ରାପ୍ତ ଖେଳାଳି ଦକ୍ଷିଣ କୋରିଆର ଲିମ୍ ଜୋଙ୍ଗ୍‌ହୁନ୍'ଙ୍କୁ ୩-
୨ରେ ପରାସ୍ତ କରି ସେ ବିଜୟ ଲାଭ କରିଛନ୍ତି । ଗତକାଳି ପ୍ରାକ୍-କ୍ୱାର୍ଟର
ଫାଇନାଲରେ ମାନବ ୩-୨ରେ ଜର୍ମାନୀର ଆଣ୍ଡ୍ରେ ବର୍ଚ୍ଚେଲ୍‌ସ୍ପ୍ରିୟରଙ୍କୁ ପରାସ୍ତ
କରିଥିଲେ ।
